

### ચંદન ઓરસીએ ઘસી

ચંદન ઓરસીએ ઘસી, આયખાંની અગરું;  
કોયડાઓ ઉકેલે, મોક્ષદાની નજરું. - ચંદન.....

મન-વચન-કાયનાં, પોટલાં ફેંક ફક્કડ;  
પકડ આ સુચરણ, શાશ્વત સંગ જકડ.

નિષ્પક્ષપાતી જ્ઞાન, ‘અક્રમ’ અપીડ દાન;  
શાસ્ત્રમાં લખાયું નથી, ‘તે’ ‘આ’ અપૂર્વ ગાન. - ચંદન.....

નીચે ઘસડી જાય છે, અજ્ઞાન અંતઃકરણ;  
ઉત્કર્ષી આત્મજ્ઞાની, સર્વ સમાધાન તરણ.

સહી લેવાં અપમાન, ગુસ્સાને ગાળ્યું;  
પૂર્વ લેણું સમજી કરવું, સરભર ખાતું. - કોયડાઓ...

અહમ્, મમત, મતાગ્રહે, ચિંતા જ અહંકાર;  
શુદ્ધ ઉપયોગે ફક્ત, અબુધ-મોક્ષ મૂળાધાર.

સ્વચ્છંદ નિર્મૂળ, આડાઈ શૂન્યતા;  
વાણી-વર્તનમાં, સ્યાદ્વાદ ભવ્યતા. - ચંદન.....

શુદ્ધ જ્ઞાન પ્રવૃત્તિ, ભવ-ભય નિવૃત્તિ;  
છતે દેહે વર્તાય, મુક્તાનંદી સ્વીકૃતિ.

“જ્ઞાની”નું સાન્નિધ્ય, પ્રગટ મોક્ષ-અનુભવ;  
પરમ આનંદે સિદ્ધ, સમકિત સ્વાનુભવ. - ચંદન.....

‘જ્ઞાન’ કહેવાય નહીં, વર્ણન થાય નહીં;  
“જ્ઞાની”નાં ચરણમાં જ, મોક્ષ વર્તે અહીં-અહીં.

સત્ અવશેષ ‘આ’, પુણ્યોદયી પૂર્ણોદય;  
અચિંત્ય મહોત્સવ, સર્વ ધર્મ સર્વોદય.  
ચંદન ખરીદ્યું નહીં, જાત ઘસી દઉં લીપી;  
સ્વાભાવિક મહેકશે, ફૂલ કચડાયા પછી. - ચંદન.....

